



Врз основа на член 22 став 7 и член 23 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 4 и 41 од Деловникот за работа на Државната комисија за спречување на корупцијата, Државната комисија за спречување на корупцијата постапувајќи по пријава со наводи за постоење на судир на интереси од познат подносител, на 46-та седница одржана на ден 12 февруари 2021 година донесе

## ОДЛУКА

Наводите за постоење на судир на интереси во постапката против членовите на Советот на општината \_\_\_\_\_ СЕ ОСНОВАНИ.

Одлуката на Советот на општина \_\_\_\_\_ за давање согласност за годишен план за вработување во \_\_\_\_\_ за 2021 година за која гласале членовите на Советот \_\_\_\_\_, усвоена на 35 седница на Советот одржана на ден 10.09.2020 година е донесена во состојба на судир на интереси што е спротивно на член 44 став 5 од Законот за локална самоуправа а во врска со член 72 и 75 од Законот за спречување на корупцијата и судирот на интереси.

Се поведува прекршочна постапка против \_\_\_\_\_ членови на Совет на општина \_\_\_\_\_, за сторениот прекршокот од член 72 и 75 од Законот за спречување на корупција и судирот на интереси, а казнив по член 107 став 1 алинеја 2 од истиот закон.

Предметот со број 09-3413/1 од 01.10.2020 година да се затвори и архивира.

## Образложение

Предметот со број 09-3431/1 од 01.10.2020 година е оформлен врз основа на добиена пријава од познат подносител против членовите на Советот на општината \_\_\_\_\_.

Во пријавата е наведено дека именуваните членови учествувале и гласале за донесување на одлуки поврзани со работењето на установата во која се работно ангажирани, а која што е основана од Општината.

Државната комисија за спречување на корупцијата со цел утврдување на фактичката состојба и потврдување на наводите во пријавата, до општина \_\_\_\_\_ достави барање за обезбедување на документација и тоа: Записникот од 35-та седница одржана на 27.08.2020 година, каде е констатирано присуство и гласање на членовите на Советот на Општина \_\_\_\_\_ и дали наведените членови се вработени во ЈОУДГ \_\_\_\_\_.

Со дописот доставен од Општина \_\_\_\_\_ се потврдуваат наводите односно наведените советници гласале за донесување на одлуки поврзани со работењето на установата во која се работно ангажирани.

Имајќи го во предвид погоре изнесеното, Државната комисија за спречување на корупцијата на 46 та седница, одржана на 12.02.2021 година, донесе одлука со која во конкретниот случај се потврдуваат наводите од пријавата според која наведените членови на Советот на општина \_\_\_\_\_ учествувале на седница на Советот и гласале без да го пријават приватниот интерес и без да се изземат од расправата за донесување на одлуки поврзани со работењето на установата основана од Општината во која се работно ангажирани со што постапиле спротивно на член 44 став 5 од Законот за локална самоуправа - Членот на советот вработен во јавните служби кои ги основала општината, не може да учествува во процесот на одлучувањето за прашања што се однесуваат на јавната служба во која е вработен, а во врска со член 72 и 75 од Законот за спречување на корупцијата и судирот на интереси:

*Постапување во случај на постоење судир на интереси*  
Член 72

(1) Службеното лице во своето работење, е должно да внимава на потенцијален судир на интереси и да преземе мерки за негово одбегнување.

(2) Во случај на сомневање за постоење судир на интереси, службеното лице е должно да ги преземе сите неопходни мерки за да го спречи влијанието на него-виот приватен интерес или приватниот интерес на друго лице врз извршувањето на неговите овластувања и должности и за тоа да го извести својот претпоставен.

(3) Во случај на постоење на сомневање за судир на интереси, службеното лице е должно да побара мислење од Државната комисија.

*Изземање*  
Член 75

(1) Кога службеното лице ќе дознае за околности што укажуваат на постоење на судир на интереси или на потенцијален судир на интереси, е должно веднаш да побара да биде изземено и да запре со своето постапување.

(2) Службеното лице ќе биде изземено од вршењето на определено дејствие со одлука на органот во кој е избрано или именувано, односно каде што врши функции, јавни овластувања или службени должности и по барање на заинтересирано лице кое дознало за околности што укажуваат на постоење на судир на интереси или на потенцијален судир на интереси.

Согласно член 107 став 1 алинеја 2 од Законот за спречување на корупција и судир на интереси се поведува прекршочна постапка против против \_\_\_\_\_  
членови на Совет на општина \_\_\_\_\_, бидејќи не го пријавиле судирот на интереси и не побарале изземање пред одлучувањето за донесување на одлуки поврзани со работењето на установата во која се работно ангажирани, на кој начин постапиле спротивно на член 72 и член 75 од истиот закон.

Врз основа на погоре наведено, Државната комисија за спречување на корупцијата одлучи како во диспозитивот на оваа одлука.

**Одлучено на ден 12 февруари 2021 година под бр. 09- 3413 / Г**

По заклучок на ДКСК,  
Изработил: Б.Ц. – советник  
Одобрил: м-р В.Г. – член на ДКСК Б.Г.

Доставено до:

- Архива
- подносителот

**ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА**

Претседател,  
**Билјана Ивановска**

